



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 11-11-2024

സമയം 12.30 PM

പ്രധാന വാർത്തകൾ

- ഇന്ത്യയുടെ 51-ാമത് ചീഫ് ജസ്റ്റിസായി, ജസ്റ്റിസ് സഞ്ജീവ് വന്ന അധികാരമേറ്റു . രാഷ്ട്രപതി ദ്രൗപതി മുർമു ജസ്റ്റിസ് വന്നയ്ക്ക് സത്യവാചകം ചൊല്ലിക്കൊടുത്തു.
- വയനാട് ലോക്സഭാ മണ്ഡലത്തിലും ചേലക്കര നിയമസഭാ മണ്ഡലത്തിലും ഉപതെരഞ്ഞെടുപ്പിന് പരസ്യപ്രചാരണം വൈകിട്ട് അവസാനിക്കും. പാലക്കാട്ട് പ്രചാരണത്തിന് ഒരാഴ്ച കൂടി.
- സംസ്ഥാനത്തിന്റെ ടൂറിസം വികസന സ്വപ്നങ്ങൾക്ക് പുതിയ പ്രതീക്ഷകൾ നൽകുന്ന സീപ്ലെയിൻ കൊച്ചിയിൽ നിന്ന് മാട്ടുപ്പെട്ടിയിലേക്ക് പരീക്ഷണ പറക്കൽ നടത്തി .
- പ്രഥമ വിദ്യാഭ്യാസ മന്ത്രി മൗലാന അബ്ദുൽ കലാം ആസാദിന്റെ ജന്മദിനം ഇന്ന് ദേശീയ വിദ്യാഭ്യാസ ദിനമായി ആചരിക്കുന്നു.
- കൊച്ചിയിൽ കൗമാരക്കാരുടെ കായികമാമാങ്കത്തിന് വൈകിട്ട് തിരശീല വീഴും. സമാപന സമ്മേളനം മുഖ്യമന്ത്രി പിണറായി വിജയൻ ഉദ്ഘാടനം ചെയ്യും.

വാർത്തകൾ വിശദമായി

ഇന്ത്യയുടെ 51-ാമത് ചീഫ് ജസ്റ്റിസായി, ജസ്റ്റിസ് സഞ്ജീവ് വന്ന സത്യപ്രതിജ്ഞ ചെയ്തു. രാഷ്ട്രപതി ദ്രൗപതി മുർമു ജസ്റ്റിസ് വന്നയ്ക്ക് സത്യവാചകം ചൊല്ലിക്കൊടുത്തു. ചടങ്ങിൽ ഉപരാഷ്ട്രപതി ജഗദീപ് ധൻവർ, പ്രധാനമന്ത്രി നരേന്ദ്രമോദി, കേന്ദ്രമന്ത്രിമാർ, സുപ്രീംകോടതി ജഡ്ജിമാർ തുടങ്ങിയവർ പങ്കെടുത്തു. ജസ്റ്റിസ് ഡി വൈ ചന്ദ്രചൂഡ്

വിരമിച്ചതിനെ തുടർന്നാണ് ജസ്റ്റിസ് സഞ്ജീവ് ഖന്ന സുപ്രീം കോടതി ചീഫ് ജസ്റ്റിസ് ആയി സ്ഥാനമേറ്റത്.

1983-ൽ ഡൽഹി ബാർ കൗൺസിലിൽ അഭിഭാഷകനായി എൻറോൾ ചെയ്ത ജസ്റ്റിസ് സഞ്ജീവ് ഖന്ന 2005-ൽ ഡൽഹി ഹൈക്കോടതിയിൽ അഡീഷണൽ ജഡ്ജിയും 2006-ൽ സ്ഥിരം ജഡ്ജിയുമായി. 2019 ജനുവരിയിൽ സുപ്രീം കോടതി ജഡ്ജിയായി.

ആർട്ടിക്കിൾ 370 റദ്ദാക്കൽ, ഇലക്ടറൽ ബോണ്ട് സ്കീം റദ്ദാക്കൽ, തുടങ്ങി നിരവധി സുപ്രീം കോടതി വിധികളുടെ ഭാഗമാണ് ജസ്റ്റിസ് സഞ്ജീവ് ഖന്ന.



വയനാട് ലോകസഭാ മണ്ഡലത്തിലും ചേലക്കര നിയമസഭാ മണ്ഡലത്തിലും ഉപതെരഞ്ഞെടുപ്പിന് പരസ്യപ്രചാരണം വൈകിട്ട് അവസാനിക്കും. അവസാന മണിക്കൂറുകളിലേക്ക് കടന്നതോടെ പ്രചാരണത്തിന്റെ വീറും വാശിയും പാരമ്യത്തിലെത്തി. വൈകിട്ട് കൊട്ടിക്കലാശം പരമാവധി പൊലിപ്പിക്കാനാണ് സ്ഥാനാർത്ഥികളും മുന്നണികളും തയ്യാറെടുക്കുന്നത്.

അവസാന വോട്ടും അനുകൂലമാക്കാൻ നിശബ്ദ പ്രചാരണദിനം നാളെയാണ്. മറ്റന്നാൾ രാവിലെ ഏഴിന് വോട്ടെടുപ്പ് തുടങ്ങും. വോട്ടെടുപ്പ് സാമഗ്രികളുടെ വിതരണം നാളെ രാവിലെ ആരംഭിക്കും. ഉച്ച മുതൽ വോട്ടെടുപ്പ് കേന്ദ്രങ്ങളിലെത്തി സജ്ജീകരണം പൂർത്തിയാക്കും.

വോട്ടെടുപ്പ് മാറ്റി വെച്ചതിനാൽ പാലക്കാട് പ്രചാരണത്തിന് ഒരാഴ്ച കൂടി ലഭിക്കും. അടുത്ത തിങ്കളാഴ്ചയാണ് മണ്ഡലത്തിൽ പ്രചാരണം അവസാനിക്കുന്നത്. 20-നാണ് വോട്ടെടുപ്പ്. മൂന്ന് മണ്ഡലങ്ങളിലേയും ഫലം 23ന് അറിയാം.



വയനാട് ലോകസഭാ മണ്ഡലത്തിൽ ഉപതെരഞ്ഞെടുപ്പ് പ്രചാരണത്തിന്റെ കൊട്ടിക്കലാശത്തിന് ഇതിനകം തുടക്കമായി.

വിശദാംശങ്ങളുമായി ആകാശവാണി ജില്ലാ പ്രതിനിധി അരുൺ വിൻസെന്റ്.
.....(വോയ്സ്).....



ചേലക്കരയിൽ വീറും വാശിയും കലർന്ന പ്രചാരണത്തിന്റെ കൊട്ടിക്കലാശത്തിന് മണിക്കൂറുകൾ മാത്രം.

കൂടുതൽ വിവരങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിത പ്രതാപ്.

.....(വോയ്സ്).....



വിവാദമായ രാഷ്ട്രീയ വിഷയങ്ങൾ മുന്നണികൾക്ക് വിട്ടുകൊടുത്ത് പ്രാദേശിക വിഷയങ്ങളിൽ ശ്രദ്ധ കേന്ദ്രീകരിച്ചു പ്രചാരണത്തിലാണ് പാലക്കാട് മണ്ഡലത്തിലെ സ്ഥാനാർത്ഥികൾ.

എൻ. ഡി. എ സ്ഥാനാർത്ഥി സി. കൃഷ്ണകുമാർ പാലക്കാട് നോർത്ത്, സിവിൽ, പിരായിരി ഈസ്റ്റ് പ്രദേശങ്ങളിലാണ് ഇന്ന് പ്രചരണം നടത്തുന്നത് . എൽ. ഡി. എഫ് സ്ഥാനാർത്ഥി ഡോ. പി. സരിൻ രാവിലെ എ ടി ആർ സ്ട്രീറ്റിൽ നിന്ന് ആരംഭിച്ച പര്യടനം ഇസത്ത് നഗറിൽ സമാപിക്കും.

യു. ഡി. എഫ് സ്ഥാനാർത്ഥി രാഹുൽ മാങ്കുട്ടത്തിലിന്റെ ഇന്നത്തെ പ്രചാരണ പരിപാടികളിലും കോൺഗ്രസ് നേതാവ് കെ. മുരളീധരൻ പങ്കെടുക്കുന്നുണ്ട്. കണ്ണാടി മുതൽ കൊടുന്തിരപ്പള്ളി വരെ കർഷക കോൺഗ്രസിന്റെ നേതൃത്വത്തിൽ സംഘടിപ്പിച്ച ട്രാക്ടർ റാലി അദ്ദേഹം ഉദ്ഘാടനം ചെയ്തു.



സംസ്ഥാന ഗവൺമെന്റിന്റെ സാന്നിധ്യം ജനങ്ങൾക്ക് അനുഭവിക്കാനാവുന്നില്ലെന്ന് പ്രതിപക്ഷ നേതാവ് VD സതീശൻ കല്ലറ്റയിൽ പറഞ്ഞു. മുഖ്യമന്ത്രിയുടെ ഓഫീസ് ഉപജാപക സംഘത്തിന് കീഴിലാണെന്നും ഇവരാണ് മുൻ ADM നവീൻ ബാബുവിന്റെ മരണം സംബന്ധിച്ച കേസ് അട്ടിമറിയ്ക്കുന്നതെന്നും അദ്ദേഹം കുറ്റപ്പെടുത്തി. സംസ്ഥാനത്ത് IAS, IPS ഉദ്യോഗസ്ഥരുടെ പരസ്പര പോരാണെന്നും അവരെ നിയന്ത്രിക്കാൻ പോലും മുഖ്യമന്ത്രിക്ക് കഴിയുന്നില്ലെന്നും അദ്ദേഹം ആരോപിച്ചു.



ജാർഖണ്ഡ് നിയമസഭയിലേക്ക് മറ്റനാൾ ഒന്നാം ഘട്ട വോട്ടെടുപ്പ് നടക്കുന്ന 43 മണ്ഡലങ്ങളിൽ പരസ്യപ്രചാരണം വൈകിട്ട് അവസാനിക്കും. 81 മണ്ഡലങ്ങളിൽ ശേഷിക്കുന്ന 38 ഇടങ്ങളിൽ ഈ മാസം 20നാണ് വോട്ടെടുപ്പ്.

288 അംഗ നിയമസഭയിലേക്ക് ഒറ്റ ഘട്ടമായി വോട്ടെടുപ്പ് നടക്കുന്ന മഹാരാഷ്ട്ര 20-ന് വിധിയെഴുതും. സംസ്ഥാനത്ത് പ്രചാരണം കൂടുതൽ ഊർജ്ജിതമായി.



സംസ്ഥാനത്തിന്റെ ടൂറിസം മേഖലയ്ക്ക് പുതിയ സാധ്യതകൾ തുറന്നു നൽകി സീ പ്ലെയിനിൻ പരീക്ഷണ പരക്കൽ നടത്തി. കൊച്ചി ബോൾഗാട്ടി മറീനയിൽ മന്ത്രി P.A മുഹമ്മദ് റിയാസ് ഫ്ലാഗ് ഓഫ് ചെയ്തു.

മൂന്നാറിലെ മാട്ടുപ്പെട്ടി ജലാശയത്തിലാണ് സീപ്പെയിൻ ഇറങ്ങിയത്. രാവിലെ 11 മണിയോടെ മാട്ടുപ്പെട്ടിയുടെ ജലപ്പരപ്പിൽ താൽക്കാലികമായി സജ്ജീകരിച്ച എയറോ ഡ്രോമിലേക്ക് സീപ്പെയിൻ താണിറങ്ങി. മന്ത്രി റോഷി അഗസ്റ്റിന്റെ നേതൃത്വത്തിൽ വിമാനത്തിലെത്തിയവർക്ക് സ്വീകരണം നൽകി. മാട്ടുപ്പെട്ടിയിലേക്കു യാത്രയ്ക്ക് മുന്നോടിയായി മന്ത്രിമാരായ P.A മുഹമ്മദ് റിയാസ്, P. രാജീവ്, V ശിവൻകുട്ടി, തുടങ്ങിയവരും മറ്റ് ഉദ്യോഗസ്ഥരും കൊച്ചി നഗരത്തിനു മുകളിൽ ഏതാനും മിനിറ്റുകൾ പറന്നു. വിമാനത്തിൽ 17 പേർക്ക് യാത്ര ചെയ്യാം. മാട്ടുപ്പെട്ടി ഡാം ജലാശയത്തിൽ ഇറങ്ങുന്ന വിമാനം അവിടുത്തെ സ്വീകരണത്തിനു ശേഷം തിരികെ കൊച്ചി വിമാനത്താവളത്തിൽ എത്തി ഇന്ധനം നിറച്ച ശേഷം അഗത്തിയിലേക്ക് പറക്കും.

മാട്ടുപ്പെട്ടി, മലമ്പുഴ, വേമ്പനാട്ട്, കായൽ, കൊല്ലം അഷ്ടമുടിക്കായൽ, കാസർകോട്ടെ ചന്ദ്രഗിരിപ്പുഴ, കോവളം തുടങ്ങി പ്രമുഖ ജലാശയങ്ങളെയും , വിവിധ വിമാനത്താവളങ്ങളെയും ബന്ധപ്പെടുത്തി സീപ്പെയിൻ ടൂറിസം സർക്യൂട്ട് രൂപപ്പെടുത്താനും ഗവൺമെന്റ് തലത്തിൽ ആലോചനയുണ്ട്.



ഇന്ന് ദേശീയ വിദ്യാഭ്യാസ ദിനം. സ്വതന്ത്ര ഇന്ത്യയുടെ ആദ്യ വിദ്യാഭ്യാസ മന്ത്രിയായിരുന്ന മൗലാന അബുൽ കലാം ആസാദിന്റെ ജന്മദിനമാണ് ദേശീയ വിദ്യാഭ്യാസ ദിനമായി ആചരിക്കുന്നത്. രാജ്യത്തിന്റെ ഭാവി രൂപീകരിക്കുന്നതിൽ വിദ്യാഭ്യാസത്തിന്റെ പ്രാധാന്യം ഉയർത്തിക്കാട്ടുകയാണ് ദിനാചരണത്തിന്റെ ലക്ഷ്യം.

മൗലാന അബുൽ കലാം ആസാദിന്റെ ജന്മദിനത്തിൽ പ്രധാനമന്ത്രി നരേന്ദ്ര മോദി ശ്രദ്ധാഞ്ജലി അർപ്പിച്ചു. അറിവിന്റെ പ്രകാശഗോപുരമായ മൗലാനാ ആസാദ്, ഇന്ത്യയുടെ സ്വാതന്ത്ര്യസമരത്തിൽ വഹിച്ച പങ്ക് എന്നും സ്മരിക്കപ്പെടുമെന്ന് പ്രധാനമന്ത്രി സാമൂഹികമാധ്യമത്തിൽ കുറിച്ചു. പണ്ഡിതനും എഴുത്തുകാരനുമായ ആസാദിന്റെ കാഴ്ചപ്പാടാണ് വികസിത ഇന്ത്യയെ പ്രചോദിപ്പിക്കുന്നതെന്നും പ്രധാനമന്ത്രി അഭിപ്രായപ്പെട്ടു.



കൊച്ചിയിൽ കൗമാരക്കാരുടെ കായികമാമാങ്കത്തിന് ഇന്ന് തിരശീല വീഴും. ലോക കായികമേളയുടെ ചരിത്രത്തിലാദ്യമായി സ്കൂൾ വിദ്യാർത്ഥികൾക്ക് വേണ്ടി ഒളിമ്പിക്സ് മാതൃകയിൽ സംഘടിപ്പിച്ച കായികമേളയുടെ സമാപന സമ്മേളനം വൈകിട്ട് മഹാരാജാസ് കോളേജ് ഗ്രൗണ്ടിൽ മുഖ്യമന്ത്രി പിണറായി വിജയൻ ഉദ്ഘാടനം ചെയ്യും. ആദ്യമായി ഏർപ്പെടുത്തിയ ചീഫ് മിനിസ്റ്റേഴ്സ് എവർ റോളിംഗ് ട്രോഫി മുഖ്യമന്ത്രി ജേതാക്കൾക്ക് സമ്മാനിക്കും. മന്ത്രി വി ശിവൻകുട്ടിയുടെ അധ്യക്ഷതയിൽ ചേരുന്ന സമാപന സമ്മേളനത്തിൽ ഇന്ത്യൻ ഫുട്ബോൾ ടീം മുൻ ക്യാപ്റ്റൻ ഐഎം വിജയൻ, നടൻ വിനായകൻ എന്നിവർ വിശിഷ്ടാതിഥികളാവും.

മേളയിൽ ബഹുദൂരം മുന്നേറിയ തിരുവനന്തപുരം ജില്ല ഓവറോൾ ചാമ്പ്യൻ പട്ടം ഉറപ്പാക്കി. ഗെയിംസ് വിഭാഗത്തിലെ 526 ഇനങ്ങളും ഇന്നലെ പൂർത്തിയായി. അക്വാട്ടിക്സ് വിഭാഗത്തിലെ ഇനങ്ങൾ നേരത്തെ പൂർത്തിയായിരുന്നു.

1926 പോയിന്റുകളുമായി ഏറെ മുന്നിലെത്തിയാണ് തിരുവനന്തപുരം ജില്ല ഓവറോൾ ചാമ്പ്യന്മാരാകുന്നത്. 845 പോയിന്റുകളുമായി തൃശൂരാണ് രണ്ടാം സ്ഥാനത്ത്.



പ്രഥമ സൂപ്പർ ലീഗ് കേരള കിരീടം കാലിക്കറ്റ് FC ക്ക്.

കോഴിക്കോട് നടന്ന ഫൈനലിൽ കൊച്ചിയെ ഒന്നിനെതിരെ രണ്ട് ഗോളുകൾക്ക് തോൽപ്പിച്ചാണ് കാലിക്കറ്റ് കപ്പുയർത്തിയത്.

മത്സര വിശദാംശങ്ങളുമായി ആകാശവാണി മലപ്പുറം ജില്ലാ പ്രതിനിധി എം . സുരേഷ് ബാബു.

.....വോയ്സ്.....



രഥോത്സവത്തിന് കൊടിയേറിയ കല്ലാത്തിയിൽ ഇന്ന് അഞ്ചാം തിരുന്നാൾ ആഘോഷിക്കും.

ആകാശവാണി പ്രതിനിധി ഫൈസൽ അലിമുത്തിന്റെ റിപ്പോർട്ട്.

.....(വോയ്സ്).....



സ്വകാര്യ ബസുകൾക്ക് 140 കിലോമീറ്ററിൽ കൂടിയ ദൂരത്തിന് പെർമിറ്റ് അനുവദിക്കേണ്ടതില്ലെന്ന വ്യവസ്ഥ റദ്ദാക്കിയ ഹൈക്കോടതി വിധി ചർച്ച ചെയ്യാൻ തിരുവനന്തപുരത്ത് ഇന്ന് ഉന്നത തല യോഗം ചേരും. മന്ത്രി കെ ബി ഗണേഷ്കുമാറാണ് യോഗം വിളിച്ചത്.



കണ്ണൂർ ADM ആയിരുന്ന കെ നവീൻ ബാബുവിന്റെ മരണവുമായി ബന്ധപ്പെട്ട കേസിലെ ഒന്നാം പ്രതി പി.പി. ദിവ്യ കണ്ണൂർ ടൗൺ പൊലീസ് സ്റ്റേഷനിൽ ഹാജരായി. എല്ലാ തിങ്കളാഴ്ചയും രാവിലെ 10 മുതൽ 11 വരെ സമയത്തിനുള്ളിൽ ഹാജരാകണമെന്ന് വ്യവസ്ഥയിൽ ആണ് കോടതി ദിവ്യയ്ക്ക് കഴിഞ്ഞദിവസം ജാമ്യം അനുവദിച്ചത്.

☆☆☆

തിരുരിൽ ട്രെയിനിൽ നിന്നും വീണ് യുവാവ് മരിച്ചു. കോഴിക്കോട് ബേപ്പൂർ സ്വദേശി അരുൺ ആണ് മരിച്ചത്.

☆☆☆

ജമ്മുകൾമീരിലെ കിഷ്ത്യാർ ജില്ലയിൽ പുലർച്ചെ വീടിന് തീപിടിച്ച് സ്ത്രീയും രണ്ട് കുട്ടികളും മരിച്ചു. ബദാതിലെ ജാഷർ ഗ്രാമത്തിലാണ് തീപിടിച്ച് വീടിനകത്ത് ഇവർ കൂടുങ്ങിപ്പോയതെന്ന് പൊലീസ് അറിയിച്ചു. തീപിടിത്തത്തിന്റെ കാരണം അറിവായിട്ടില്ല, അന്വേഷണം തുടരുകയാണ്.

☆☆☆

ആലപ്പുഴ ചേർത്തലയിൽ KSRTC ബസ് സ്കൂട്ടറിൽ ഇടിച്ച് രണ്ട് പേർ മരിച്ചു. കഞ്ഞിക്കുഴി ആയിരത്തയിൽ മുരുകേഷ്, ശിവകുമാർ എന്നിവരാണ് മരിച്ചത്. ദേശീയപാതയിൽ തങ്കി കവലയ്ക്ക് സമീപം പുലർച്ചെയായിരുന്നു അപകടം .

☆☆☆

സ്വർണ്ണവില കുറഞ്ഞു. പവൻ 440 രൂപ കുറഞ്ഞ് 57,760 രൂപയിലാണ് ഇന്ന് വ്യാപാരം നടക്കുന്നത്. ഗ്രാമിന് 7,220 രൂപ.

☆☆☆

आकाशवाणी